

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿಚಂದ್ರ ವಿನಿರ್ಮಿತಾ
|| ಶ್ರೀ ಕಟಾಕ್ಷಷೋಡಶೀ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಕಟಾಕ್ಷಷೋಡಶೀ ||

ಸಂಭಾವಯನ್ ವಿಧಿಶಿವೌ ಸಕೃದಿಂದಿರಾಯಾಃ
ವಕ್ತ್ರಾರವಿಂದಪರಿರಂಭಕರಃ ಸುರಸ್ಪೃಕ್ |
ಮಜ್ಜನ್ ಮುಹುಃ ಸ್ವಶರಣೇಷು ನಿಪತ್ಯ ಮಗ್ನೋ
ದೀನೇಷು ರಕ್ಷತು ಸ ಮಾಂ ಭಗವತ್ಕಟಾಕ್ಷಃ || 1 ||

ಮಜ್ಜನ್ ದಯಾಮಯಸುಧಾಂಬುನಿಧೌ ಜಗತ್ಯಾ -
ಮತ್ಯಾದರೇಣ ಪರಿರಭ್ಯ ಕರೀಂದ್ರಮಾರ್ತಂ |
ಕುಂಭೀರಮಾಪ ಪರುಷಾಕೃತಿಮೇವ ರೋಷಾತ್
ಯಃ ಪಾತು ಜಾತು ವಿಶದೋ ಭಗವತ್ಕಟಾಕ್ಷಃ || 2 ||

ರಕ್ತಃ ಸ್ವಯಂ ಸಲಿಲರಾಶಿಸುತಾಸ್ಯಬಿಂಬ -
ಸಂಭಾವನಾಸು ಶುಚಿರಾರ್ತಜನಪ್ರಸಾದೇ |
ಅಂಭೋಜನಿಸರದಲಿಪ್ರಕರಾನುಕಾರೀ
ಚಿತ್ರಶ್ಚಿರಾದವತು ಮಾಂ ಭಗವತ್ಕಟಾಕ್ಷಃ || 3 ||

ದುಃಖಪ್ರವಾಹಪರಿಣಾಹವಿಗಾಹನೋದ್ಯ -
ತ್ಸಂತಾಪಮಾದೃಶವಿವರ್ಜನದುರ್ಯಶೋಭಿಃ |
ಸಂಲಿಪ್ತಮೂರ್ತಿರಿವ ಮೇಚಕರೋಚಿರವ್ಯಾ -
ದವ್ಯಾಜರಕ್ಷಿತಜಗದ್ಭಗವತ್ಕಟಾಕ್ಷಃ || 4 ||

ಪದ್ಮಾಲಯಾವದನಮಂಡಲನೇತ್ರಯುಗ್ಮ -
ಚ್ಛದ್ಮೋಲ್ಲಸದ್ವಿಕಚಪದ್ಮವಿಹಾರಲುಬ್ಧಃ |
ಮುಗ್ನೋ ಮಧುವ್ರತಸಮೂಹ ಇವ ಪ್ರಸರ್ಪನ್
ಶ್ರೇಯಃ ಸಮರ್ಪಯತು ಮೇ ಭಗವತ್ಕಟಾಕ್ಷಃ || 5 ||

ಪಾತಾನುಭಾವಪರಿಪಾವಿತಪಾತಕಾಧ್ವ -
 ಪಾಂಥಾಧಿಕಾರರಹಿತಾಂತಕದರ್ಶಿತಾಧಿಃ |
 ದುಃಖಾಭಿಭೂತತರಭೂತಚಯಾನುಭೂತೌ
 ದಾಯಸ್ತನೋತು ಕುಶಲಂ ಭಗವತ್ಕಟಾಕ್ಷಃ || 6 ||

ಮಂದಾರಮುಖ್ಯಸುರವೃಕ್ಷವದಾನ್ಯಭಾವಃ
 ಸಂಧ್ಯಾಸ್ಫುಟೀಕೃತಬಹುಪ್ರವಣಾರ್ಥಿವಂದ್ಯಃ |
 ನಿಷ್ಕಾಮಭಕ್ತಜನಸಾತ್ಮತನಿತ್ಯಧಾಮಾ
 ಕಾಮಾಯ ಸಂಭವತು ಮೇ ಭಗವತ್ಕಟಾಕ್ಷಃ || 7 ||

ನ್ಯಸ್ತಾತ್ಮಭಾರಭರಣಾದರಭಾವ್ಯಮಾನ -
 ವೃತ್ತಿಪ್ರವೃತ್ತಿಪರತಂತ್ರ ಇವ ಪ್ರವೃತ್ತಿಃ |
 ಸದ್ವೃತ್ತಿಧೂರ್ತವಿಷಯಾಧಿಕತೋಷರೋಷ -
 ಸಂಲಕ್ಷಿತೋ ಭಗವತೋಽವತು ಮಾಂ ಕಟಾಕ್ಷಃ || 8 ||

ದುರ್ವಾರಮಾರಶರವಾರ ಇವಾತಿಥೀರ -
 ವಾರಾಂಗನಾಹೃದಯದುರ್ಜಯಧೈರ್ಯಭೇದೀ |
 ಸತ್ಪಕ್ಷಯೋಗವಿಹಿತದ್ರುತಗತ್ಯನಿಂದ್ಯೋ
 ನಿಂದ್ಯಾಂ ಮತಿಂ ಹರತು ಮೇ ಸ ಹರೇಃ ಕಟಾಕ್ಷಃ || 9 ||

ನಿರ್ವ್ಯಾಜದೃಷ್ಟಿಕರುಣಾಮೃತವೃಷ್ಟಿಹೃಷ್ಟ -
 ಪುಷ್ಟತ್ರಿಲೋಕಗತಕೋಕವಿಲೋಕನೀಯಃ |
 ದಿವ್ಯಾಂಬುವಾಹ ಇವ ಸಕ್ಷಣರುಗ್ವಿಲಾಸಃ
 ತಾಪತ್ರಯಂ ಹರತು ಮೇ ಸ ಹರೇಃ ಕಟಾಕ್ಷಃ || 10 ||

ಯಸ್ಮಿನ್ ಸಮುಲ್ಲಸತಿ ಕಾಮಧುಗಲ್ಪದೋ ವಾ
 ಕಲ್ಪದ್ರುರಲ್ಪಫಲಪುಷ್ಟ ಇವಾಸ್ತು ಕಲ್ಪಃ |
 ಚಿಂತಾಮಣಿರ್ಮಣಿಗಣೈರ್ಗಣನೀಯಭಾಗ್ಯಃ
 ಕಾಮಂ ಸ ಪೂರಯತು ಮೇ ಭಗವತ್ಕಟಾಕ್ಷಃ || 11 ||

ಅಂತರ್ನಿರಂತರವಲದ್ವಿಮಲಾನುಕಂಪಾ -
 ಸಂಸ್ಪರ್ಧಮಾನಮಹಿಮಾನಗೃಹೀತಭಕ್ತಃ |
 ಅಗ್ರಾಧ್ವಜಾಗ್ರದತಿವೇಲಲಸತ್ತಿತಿಕ್ಷಃ
 ಕ್ಷೇಮಂ ತನೋತು ನಿತರಾಂ ಭಗವತ್ಕಟಾಕ್ಷಃ || 12 ||

ಇಂದೀವರೋದರಮನೋಹರಮಂದಿರಾಂತ -
 ವಾಸ್ತವ್ಯಕಾಂತಿರಮಣೀಪರಿರಭ್ಯಮಾಣಃ |
 ಕಶ್ಚಿದ್ವಿಪಶ್ಚಿದನುಭೂತಮಹಾಪ್ರಸಾದಃ
 ಸೀದಂತಮುದ್ಧರತು ಮಾಂ ಭಗವತ್ಕಟಾಕ್ಷಃ || 13 ||

ಧ್ಯಾಯನ್ನಿಕಾಯನಿರಪಾಯಕೃಪೌಘಯುಕ್ತೋ
 ಮುಕ್ತೋಪಭುಕ್ತಮಹಿಮಾಮೃತಸಿಂಧುಬಿಂದುಃ |
 ಕಾಮಪ್ರಕಾಮಫಲದಾನನಿದಾನಕಲ್ಪ -
 ವೃಕ್ಷೋಪಮಃ ಫಲತು ಮೇ ಭಗವತ್ಕಟಾಕ್ಷಃ || 14 ||

ಯಸ್ಯಾನುಕೂಲ್ಯಬಹುಮೂಲ್ಯಮನೋಜ್ವರತ್ನ -
 ಭೂಷಾವಿಭೂಷಿತತನುಸ್ತನುಜಾಂಬುರಾಶೇಃ |
 ಭೂರಪ್ಯಭೂದತುಲಸೌಭಗಯೋಗಯೋಗ್ಯಾ
 ಭೂಯಾತ್ ಸ ಭೂರಿವಿಭವಾಯ ವಿಭೋಃ ಕಟಾಕ್ಷಃ || 15 ||

ಇಂದೀವರೈರಿವ ಕಿರನ್ ರುಚಿಭಿಃ ಸಮಂತಾತ್
 ಬೃಂದಾವನಾಂತರಮನಂತಗುಣಾಸ್ಪದಂ ಯಃ |
 ಆನಂದಯತ್ಯನುದಿನಂ ಪ್ರಜಸುಂದರೀಣಾಂ
 ಚೇತಾಂಸಿ ಮೇಽಸ್ತು ಸುಖದಃ ಸ ಹರೇಃ ಕಟಾಕ್ಷಃ || 16 ||

ಕಟಾಕ್ಷಷೋಡಶೀ ಸೇಯಂ ಕವಿಚಂದ್ರವಿನಿರ್ಮಿತಾ |
 ಕಲೇವ ಕೃಷ್ಣಚಂದ್ರಸ್ಯ ಕರೋತು ಜಗತಾಂ ಮುದಂ || 17 ||

|| ಇತಿ ಶ್ರೀ ಕಟಾಕ್ಷಷೋಡಶೀ ಸಮಾಪ್ತಾ ||